

QALB TA' OMM.

Lil hija Daddu,
Li dejjem u f'kollox għallimni.

Nasbitu b'hażen kbir ta' mara kiefra,
Xennqitu b'gmielha, u f'qabha dahket bih;
Stahbiet għal żmien, u xandret li hi msiefra,
Bieħ tkompli tonsob dal-għasfur sabiħ.

Bis-sengħa tax-xitan għamlitu tagħha,
Serqitlu ruħu, baqgħet sa ma hlietu;
Xebghana hi, keċċietu fqir, bla saħħa,
Bieħ teħles minnu żgur b'dal-kliem hallettu:

“Jekk thobbni, oqtol 'l ommok u ġib qalbha;
Int lilha thobb; u dejjem moħħok fiha!
Dejjaqtni, itlaq! Issa xabajt imsallba,
U 'l hawn tersaqx sa tasal dik is-siegħa!”

Idamdam f'moħħu beda l-kliem li sama':
Kien dara jobdi għal kull xewqa tagħha,
U bla ma jaf, b'sikkina 'l idu rama;
Kif qalthu sar, u b'ġibda l-qalb qalagħha.

Qalagħha bieħ jeħodha lis-saħħara;
Zelaq u wegġa; baqa' għajjen taħt haġt.
Qalb ommu, ferfret, u staqsiet bi hrara:
“Jaħasra, ibni! Għidli, int wegġajt?”